

# చా వ డ్డు

ఇల్లు యింకా వందగజాల దూరంలో వుంది. అరుగుమీద జనం కనిపించడంలేదు. ఏమయినా జరిగివుంటే జనం యింటిముందు పోగయి వుండేవారు. నేల కూడా బురదతో తడిగాలేదు.

ప్రాణం కొంత కుదుటపడింది. నూటయాభై మైళ్ళదూరం నుంచి బిగబట్టిన భయం, యాభై గజాల దూరం నుంచి బిగబట్టిన ఊపిరి ఒక్క సారిగా సడలిపోయాయి. హమ్మయ్య అనుకున్నాడు.

రిజా గుమ్మం ముందు ఆగింది.

రిజా ఆగడం చూసి చుట్టుపట్ల యిళ్లవాళ్ళు అరుగుమీదకి వచ్చి చూస్తున్నారు. కొందరు తలుపుల వెనకనించి, మరికొందరు కిటికీల అవతలనించి.

వాళ్ళు అలా చూడడం ఏమిటోలా వుంది. కొత్తగా వుంది. ఇంతకు ముందు అనేకసార్లు వచ్చాడు. అప్పుడు యిలా చూశేడు. యధాలాపంగా చూసి, కాస్తేపు సరదాగా ఆసక్తిగా నిలుచునేవారు. ఇప్పుడు సరదాలేదు. ఆసక్తిమాత్రం వుంది. దానితోపాటు జాలికూడా.

వాళ్ళు అలా చూస్తోంటే మళ్ళీ భయంవేసింది. గుండె దడవడం లాడింది. రిజావాడికి డబ్బులిచ్చి మెట్లు ఎక్కుతోంటే కాళ్ళు తడబడ్డాయి. ఊపిరి బిగ పట్టాడు. తలుపుతట్టాడు.

వ్రభ వచ్చి తలుపుతీసింది. "రా బావా" అంది.

ఆమె పిలుపులో జీరలేదు. చూడగానే బావురుమనలేదు ఓ నిమిషం ఆగిపోయినట్టు అనిపించిన గుండె మళ్ళీ కొట్టుకోవడం మొదలెట్టింది.

"మీ అక్కయ్య కెలా వుంది?"

"కొద్దిగా కోలుకుంది. హాస్పిటల్లో చేర్పించాం"

“ఇంతకీ జబ్బేమిటి?”

ప్రభ మాట్లాడలేదు. “అమ్మా నాన్నా హాస్పిటల్లోనేవున్నారు. స్నానం చేసి వెళ్ళువుగాని, కోటిగాడ్పిచ్చి పంపుతాను....ఓరేయ్ కోటి! భూషణం బావ వచ్చాడురా”

ప్రభ లోపలికి వెళ్ళిపోయింది. నాగభూషణం నడవాలో నుంచుండి పోయాడు. బిక్కు బిక్కుమంటున్నట్టుంది. గోడలు మానంగా నిల్చుని పరిశీలనగా చూస్తున్నట్టున్నాయి. ఎదురుగా నిల్చుని పలకరించకుండా జాలిగా చూస్తున్న బంధువుల్లా వున్నాయి. ఇల్లంతా నిశ్శబ్దంగా వుంది. మాటలు రాని వెర్రెదానిలా దిగాలుగా వుంది—ఆమూల రేడియో. ప్రభ యింట్లో వుండికూడా రేడియో అలా మూగపోవడం ఆశ్చర్యంగానే వుంది. ఆమెకు పాటల పిచ్చి. ఎప్పుడూ వాగుతూ వుండాల్సిందే, సిలోనో, వివిధభారతో మరోటో ఏదోఒకటి.

కోటేశ్వరరావు వచ్చి పలకరించాడు. చిన్నతనం, పలకరించడమే కాని పరామర్శించడం తెలీదు.

“మీ అక్కయ్యకి ఎలా వుంది?”

“ఇప్పుడు బాగానేవుంది. పొద్దున్న వెళ్ళొచ్చాను” అన్నాడు ఆఅబ్బాయి.

ప్రభ నీళ్ళతోడానని పిలిస్తే వెళ్ళి స్నానం చేసి వచ్చాడు నాగభూషణం. కాఫీ కాచి పట్టుకొచ్చింది. తాగుతూ—

“నిన్ననే రజనీ ఉత్తరం రాసింది. అందులో కనీసం ఒంట్లో నలతగా వుంటోందని చూచాయగా కూడా ఏంలేదు. ఇంకో వారం పదిరోజుల్లో వీలు చూసుకుని తనని తీసుకెళ్ళడానికి రమ్మంది. సరిగ్గా రోజు తిరక్కముందే యీ తెలిగ్రాం. ఏమిటంత జబ్బు? డాక్టరు ఏం చెప్పాడు” అన్నాడు నాగభూషణం.

“ఇప్పుడే వస్తున్నా.... పొయ్యిమీద పోపు మాడిపోతోంది” అంటూ లోపలికి హడావుడిగా వెళ్ళింది ప్రభ.

నాగభూషణం కాఫీ తాగేశాడు. ప్రభ వంటింటి పనిలో సతమతమౌతున్నట్టుంది, వంటింట్లోంచి గిన్నెల శబ్దం పనిపిస్తోంది. ఓ రెండు నిమిషాలు చూసి హాస్పిటల్ కు వెళ్ళామని లేచాడు. ప్రభతో చెప్పే “పదినిమిషాలు ఆగు బావా, తమ్ముణ్ణి దుకాణం దగ్గరకు పంపించాను, వచ్చేస్తాడు. వాణ్ణి తోడు తీసుకుని వెళ్ళువుగాని” అంది.

“పరవాలేదులే నేను వెళ్ళగలను, వూరేం కొత్త కాదు కదా. ఏ హాస్పిటల్లో చెప్ప” అన్నాడు.

ఆమె హాస్పిటల్ పేరూ, ఎక్కడ వున్నదీ మొదలైన వివరాలు చెప్పింది.

నాగభూషణం అరుగు దిగి వీధిలోకొచ్చాడు. ఇళ్ళ అరుగులమీద వున్న పాళ్ళ చూపులన్నీ అతని మీదే వున్నాయి. కుళాయిదగ్గర ఆడవాళ్ళం దరూ అతనివైపే కళ్ళార్చకుండా చూస్తున్నారు. గుసగుసలాడుతున్నారు. వాళ్ళు అలా పట్టి పట్టి చూడడం అతనికి యిబ్బందిగా వుంది. పెళ్ళాం లేచి పోయిన మొగుడో, పెళ్ళాం ఆత్మహత్య చేసుకున్న మొగుడో చూసినట్టు చూస్తున్నారు ఏదైనా రిజా కనిపిస్తే బావుణ్ణు. ఒక్కటి కాళీగా కనిపించడం లేదు. తలవంచుకుని నడుస్తున్నాడు. తప్పుచేసిన వాడిలాగా ఆ నడక అతనికే కష్టంగా వుంది. రోడ్డు చివరికి వచ్చాడు.

రిజా దొరికింది. హాస్పిటల్ కి బేరమాడి, ఎక్కీ కూచున్నాడు. తొందరగా పోనివ్వవోయ్ అని వాడికి చెప్పాడు.

ఎంతగా నచ్చచెప్పుకున్నా మనసు అదిరి అదిరి పడుతోంది. రజనీకి ప్రమాదం తప్పి వుండొచ్చు. లేకపోతే ప్రభ అంతగా తాపీగా మెసిలేదికాదు. అలాటి ప్రమాద పరిస్థితేగాని వుంటే, రావడంతోటే హాస్పిటల్ కు బయలుదేర దీసేది. కాని—

నాగభూషణం తేలిగ్గా గాలి పీల్చుకోలేక పోయాడు. వీధిలోవాళ్ళ జాలి చూపులే అతన్ని భయపెడుతున్నాయి. బావురుమంటోన్న యిల్లూ, గుసగుస లాడోన్న వీధి అతన్ని జడిపిస్తున్నాయి. ఊపిరికి ఊపిరికి మధ్య గతుక్కుమంటున్నాడు. ఆలోచనకి ఆలోచనకి మధ్య లేతాకులా అల్లలాడి పోతున్నాడు. రజనీని కళ్ళతో చూసేవరకు మనసుకు అసహనమే. నిజాన్ని నమ్మలేని పిరికితనం జ్వరంలా ఆవరించింది. ఆలోచించేకొద్దీ జ్వరం మరింత తీవ్రమౌతోంది. ఆ జ్వర తీవ్రతలోనే అతను ఒక్కసారిగా తుళ్ళిపడ్డాడు. ఇంతకీ రజనీకి ఏమిటి జబ్బు?

ప్రభను అడిగినా చెప్పలేదు. ఏదో ప్రాణం మీదకి వచ్చే జబ్బేమో, ఏ విషజ్వరంలాంటిదో, గుండె నొప్పి, నెరిబిరల్ హెమరేజ్.

నాగభూషణం, ఆలోచనల్లేని వాడిలా రిజా వెనక్కు జారబడిపోయాడు. భయం భయంగా బితుకు బితుకుగా ఊపిరి పీల్చి వదులుతున్నాడు. రెప్పల్ని సాగదీసి అతికించినట్టు గట్టిగా కళ్లు మూసుకున్నాడు.

రిజా ఆగిపోయింది. కళ్ళు తెరిచాడు. హాస్పిటలు.

రెండు మూడుచోట్ల వాకబుచేసి వాద్దులోకి వెళ్ళాడు. అత్తగారు కనిపించింది. బెడ్ మీద రజనీ దుప్పటి కప్పుకుని నిద్రపోతోంది.

“వచ్చావా నాయనా” అంది అత్తగారు. ఆమె కంఠంలో జీర. ఆమె ముఖంలో దుఃఖం గూడు.

రజనీ కళ్ళు తెరిచి చూసింది. నిద్రపోవడంలేదు. మేలుకునే వుంది. కళ్ళు తెరిచి అలాగే చూస్తోంది. ఒకటేచూపు. పాడైపోయిన గడియారం ముల్లలాగ కదలని చూపు. ప్రాణం ఎగిరిపోతే నిలిచిపోయిన చూపు. భయపెట్టే చూపు.

అతనికి భయంవేసింది. క్షణంసేపు గుండె దడ దడలాడింది. అంతలోకే కుదుటపడింది. ఆమె పెదాలు కదులుతున్నాయి. అది కదలిక కాదు. అదురు. భూకంపం వస్తే నేల అదిరినట్టు. అడ్డుపెట్టిన మూత ఎగిరిపడున్నట్టు గుండెల్లోంచి దుఃఖం గొంతులోంచి తన్నుకొస్తోంది గాబోలు పెదాల్ని ఎంత గట్టిగా బిగించినా నిలవడంలేదు. డయాఫ్రమ్లా అదిరిపోతున్నాయి. పట్టునడలి అల్లలాడిపోతున్నాయి.

“ఎలావుంది రజనీ.....నీ వొంట్లో యిప్పుడెలా వుంది?” నుదుటి మీద చెయ్యేసి ప్రేమతో జుత్తు నిమురుతూ అడిగాడు.

ఆమె రబ్బరు బుడగలా పేలిపోయింది. గండివడి పొర్లిపోతోన్న వరదలాగ, విరుచుకు పడుతోన్న వెల్లువలాగ దుఃఖం పొర్లిపోతోంది. కళ్ళు నుండి తెగిపోని ఒకే దారగా కన్నీళ్ళు. తలగడలో ముఖం దాచుకుని భోరున ఒకటే ఏడుపు. పసిపాపలాగ వెక్కివెక్కి ఏడుస్తోంది. ఎంత గట్టిగా తల గడకి నోటిని అదుముకున్నా ఏడుపు ఆగడంలేదు.

నాగభూషణం ఎంతగా ఆమెను సముదాయించినా ఆ ప్రవాహానికి అడ్డుకట్ట వేయలేకపోతున్నాడు. అతను ఊరడించే కొద్దీ ఆమెకు మరింతగా దుఃఖం కట్టలు తెంచుకొని పొర్లుకొస్తోంది. ఊపిరిని పీల్చడం కూడా

మర్చిపోయి, ఒక్కొక్కప్పుడు దుఃఖాన్నే మింగేసి ఎక్కిళ్ళు వడుతోంది. ఆమెను ఊరుకోబెట్టడం అతనికి చేతకాలేదు. ఆమె ఏడుపు చూస్తే కళ్ళనీళ్ళు తిరుగుతున్నాయి. మాటకూడా సరిగా గొంతులోంచి రావడంలేదు. మాటి మాటికీ గొంతు సరిచేసుకుని ఊరుకోబెడుతున్నాడు.

“ఏమిటండీ జబ్బు?” నాగభూషణం అత్తగార్ని అడిగాడు.

అతని అత్తగారు గచ్చుమీదే చతికిలపడి గోడకి జారపడి కొంగు అడ్డుపెట్టుకుని లోపల్లోపలే ఏడుస్తోంది. అతను అడిగిన ప్రశ్నకు ఆవిడ మరింత దుఃఖంతో కుళ్ళిపోయింది.

వాళ్ళను చూస్తోంటే నాగభూషణానికి గుండె నిలవడంలేదు. ఏ భయం కరవార్త వినాల్సివస్తుందోనని అదిరిపోతున్నాడు. ప్రతి నెకనూ మీదపడ బోయే పెద్దపులిలాగ అనిపిస్తోంది.

తను ఊహించినది నిజమే కావచ్చు. ఏ గుండెజబ్బో అయితే తన గతేమిటి? తన రజనీ తనకిక దక్కదా? తన ప్రాణానికి ప్రాణంగా మెలిగిన తన రజనీ తనను ఒంటరివాడ్ని చేసి వెళ్ళిపోతుందా?!

నర్సువచ్చి కోప్పడింది. “ఏమిటండీ ఆవిడని అలా ఏడిపిస్తున్నారు. ఆవిడ మనసు జాగా దెబ్బతింది. ఎవరో ఒకరు రావడం, ఆవిడని ఏడిపించడం యిదేం బావుండలేదు. మీరు కాస్తేపు బయటికి వెళ్ళండి” అంది నాగభూషణాన్ని వాళ్ల అత్తనూ చూసి.

“సిస్టర్! ఊరునించి యిప్పుడే వచ్చాను. రజనీకి సీరియస్ గా వుందని మామగారు తెలిగ్రాం యిస్తే వచ్చాను. ఇప్పుడు ప్రమాదమేమీ లేదు కదా. ఇంతకీ జబ్బేమిటో ఎవరూ చెప్పడంలేదు.... ఆవిడకున్న కంప్లెంట్ ఏమిటి సిస్టర్?”

“ఆయనేనమ్మా అల్లుడుగారు” అంది వాళ్లత్త.

“అలాగా” రండి డాక్టరుగారిని కలుసుకుందురుగాని, వివరంగా అన్ని విషయాలూ మాట్లాడుతారు” అంది ఆమె.

అలా అంటూ ఆమె చూసిన జాలిచూపు అతను భరించలేకపోయాడు. గుండె చేత్తో పట్టుకున్నట్టుగా నర్సువెంట వెళ్ళాడు. ఆమె అతన్ని బైట

కూచోబెట్టి డాక్టరుతో మాట్లాడి వచ్చింది. ఆ తర్వాత అతన్ని తీసుకువెళ్లి పరిచయం చేసింది.

నాగభూషణం రజనీ ఆరోగ్యం గురించి అడిగాడు.

“మరేం పర్వాలేదు. ఆవిడ కోలుకొంటున్నారు. ఆందోళన ఏం లేదనుకోండి. అయినా....” డాక్టరు మధ్యలోనే ఆగిపోయి అతనివైపు చూశాడు.

‘ఏమిటది’ అన్నట్లుగా చూశాడు నాగభూషణం.

“చాలా ఘోరం జరిగిపోయింది. మీరు దాన్ని ఎలా తీసుకుంటారో తెలీదు. అప్పెట్ కాకుండా తాపీగా సానుభూతితో ఆలోచించాలి”

నాగభూషణం ఊపిరి బిగబట్టి “చెప్పండి” అన్నాడు.

“విజయదశమికి ఊళ్ళో పందిళ్ళు వేసి నాటకాలు వేస్తుంటారు కదండీ, చూద్దామని మీ ఆవిడ వాళ్ల తమ్ముడ్ని తీసుకుని వెళ్ళిందట. తిరిగొస్తున్నప్పుడు కాలవ దగ్గర స్టూల్స్ కి వస్తోందని వాళ్లక్కయ్యని అక్కడే వుండమని చెప్పి గట్టు దిగాడట అబ్బాయి. రెండు నిమిషాల్లో తిరిగి వచ్చేసరికి ఆవిడ అక్కడ లేదట. ఇల్లు దగ్గరేకడా వెళ్లిపోయిందేమోనని యింటికొచ్చిచూస్తే యింటి దగ్గరకి రాలేదట. రాత్రల్లా వెతికారట కాని దొరకలేదు. పొద్దున్న ఆ కాలవ గట్టున ఆయిలు మిల్లు పక్కన హైస్కూలు కాంపౌండులో కొన ఊపిరితో మూలుగుతోంటే వాచ్ మన్ చూసి నలుగుర్ని పోగేసుకొని హాస్పిటల్లో చేర్చాడు. ఆ తర్వాత మీ యింట్లో వాళ్లకి తెలిసింది. పందిళ్ళు చూస్తున్నప్పుడు ఎవరో ముగ్గురు వ్యక్తులు కొంతదూరం వెనక వెనకే తిరిగి ఏడిపించారట. ఆ తర్వాత మళ్ళా వాళ్ళు కనిపించలేదట. బహుశా వాళ్ళే యీ పని చేసుంటారు. కనిపించకుండా వెంటబడి సమయం చూసి మీద పడివుంటారు.....”

“నాగభూషణం ఆలకిస్తున్నాడేగాని డాక్టరు చెప్పున్నదేం వినిపించడం లేదు. తన మనస్సు వికలమైవట్టు డాక్టరుకి కనిపించ కూడదని అతి కష్టం మీద నిగ్రహించుకునే ప్రయత్నం చేస్తున్నాడు. ‘అలాగా....ఐసీ ...’ అని అతి సామాన్యంగా అనడానికి ప్రయత్నిస్తున్నా ఆ కంఠం అతనికే వింతగా అనిపిస్తోంది. ఆలోచించే ఓపిక కూడా వున్నట్టులేదు. మనసు మొద్దుబారి పోయినట్టుంది. చాలా నిస్త్రాణగా ఆలకిస్తున్నాడు.

వార్డులోంచి పీలుపువస్తే డాక్టరు '....మళ్ళీ కలుద్దాం' అని లేచాడు. నాగభూషణం యివతలికి వచ్చాడు. ఎక్కడైనా ఏకాంత ప్రదేశంలోకి వెళ్ళి కూచోవాలని వుంది ఇలా అర్ధాంతరంగా వెళ్ళిపోవడం బావుండదని ఆగిపోయాడు రజనీ దగ్గరకు వచ్చాడు. ఆమె యింకా వెక్కిళ్ళుపడుతూనే వుంది. ఊరుకోమని చెప్పామనుకున్నాడు. ఎంత ప్రయత్నించినా మాట బైటికి రావడంలేదు. మాట మాత్రమే కాదు కనీసం శబ్దం కూడా. మూగవాడిలాగ అయిపోయాడు.

ఇంత అకస్మాత్తుగా తనలో వచ్చిన ఈ మార్పును రజనీ గుర్తుపట్ట కూడదని లాకర్ మీదున్న బత్తాయికాయతీసి వలుస్తూ అతిప్రయత్నంమీద మాటల్ని కూడగట్టుకున్నాడు. వలిచిన తొనల్ని ఆమెకు యిస్తూ, కూడగట్టుకున్న మాటల్ని అనబోయి, ఏమీ అనలేక పొడిపొడిగా "ఇంద... యివి తిను" అని మాత్రమే అనగలిగాడు. అప్పటికే అతని కంఠం పూడుకుపోయింది. ఎవరో గొంతును పిడికిట్టోపట్టి బి గిం చేస్తున్నట్టు కీచుగా బైట పడ్డాయి మాటలు. ఇంకా నోరు విప్పితే మనసే బైటపడేట్టువుంది. మౌనంగా తొనల్ని ఒక్కటొక్కటిగా వలిచి, లోపలి గింజల్నితీసి ఆమెకు యిస్తున్నాడు. ఆమె అందుకోకపోతే అతనే ఆమె నోటిలో పెడుతున్నాడు. మధ్య మధ్య కళ్ళనీళ్లు తుడుస్తున్నాడు. గాలికి తలవెంట్రుకలు మాటి మాటికి నుదుటిమీదకు ఎగిరిపడుతోంటే వెనక్కు సర్దుతున్నాడు. రెండుమూడు అక్షరాల మాటలు పొడి పొడిగా అప్పుడప్పుడు మాట్లాడుతున్నాడు. ధారాళంగా మాట్లాడాలనుకున్నా సాధ్యం కావడంలేదు.

మామగారు ప్లాస్టు లో కాఫీయో, పాలో పట్టుకొని వచ్చారు. ఆయన వలకరిస్తే అతి కష్టంమీద మాటలు తడుముకుంటూ సమాధానం చెప్పాడు. ఆ తరువాత కూడా మామగారే మాట్లాడుతూ వచ్చారు. అతను శ్రోతగానే వుండిపోయాడు.

భోజనానికి తైము అయ్యిందని, ఇంటికివెళ్ళి భోంచేసి వద్దామని మామగారు పిలిచినా నాగభూషణం వెళ్ళలేదు. వెళ్ళే ఏధిలో వాళ్ళందరూ తనకేసి చూస్తారు వాళ్ళ చూపులి తట్టుకోవడం యిప్పుడిక తనకి చేతగాదు. ఇంతకు ముందు కొద్దిగానైనా బరించగలిగాడు. ఇప్పుడు అందరి ఎదుటికి రావాలంటే

సిగ్గుగా వుంది. తల విరిచేసినట్టుగా వుంది. ఏదీ వట్టింఱుకోకుండా, ఎవరినీ చూడకుండా దైర్యంగా వెళ్ళే సాహసంలేదు. చూసీ చూడనట్టు చూసి, చూడలేదనుకునే నిర్లిప్తతా లేదు.

అందుకే అతను యింటికి వెళ్ళలేకపోయాడు. చీకటిపడేవరకు హాస్పిటల్లోనే వున్నాడు. అక్కడ అంత సేపున్నా ఎక్కువగా మాట్లాడవలసిన అవసరం లేకపోయింది. నిద్రవచ్చినా రాకపోయినా రజనీ కళ్ళు మూసుకుని వడుకునేవుంది.

నాగభూషణం రాత్రి బాగా చీకటిపడ్డాకగాని యింటికి వెళ్ళలేదు. బోంచేద్దామని కూచుంటే అన్నం సరిగా సహించలేదు. వడుకుంటే నిద్రకూడా కరువైపోయింది. మనసునిండా అసహనం. ఆలోచనలనిండా అశాంతి. చింపి పారేసిన ఆలోచనలతో చెత్తకుండీలా వుంది మనసు. కాళ్ళు తుడుచుకునే కొబ్బరి పట్టాలా పీచు రేగిపోయి వుంది. పూడుకుపోయిన కాలవలా ఆలోచనలు పొర్లిపోయి చిత్తడి చిత్తడిగా వుంది. తనమీద తనకే కోపం. తనకేసి తను చూసుకోవాలంటే సిగ్గు. తన జీవితంమీద అసహ్యం. తనమీద జాలి.

తన కళ్ళ ఎదుటే ఒక బంగారు కల కరిగిపోయింది. ఎన్నో తీయని ఊహలు వక్యానికి రాకుండా పులుపు కాయలుగానే రారిపోయాయి. ఎంతో మదురంగా అమృతమయంగా పండించదలచిన బతుకు పంట ఎందుకూ కొరగాకుండా పోయింది. బతుకే పులిసిపోయింది. ఒక తియ్యని ఆలోచన, ఒక కమ్మని భవిష్యత్తు లేకుండా జీవితాంతం ఎలా గడవడం? హాయిగా ఆనందంగా ఒక చిరునవ్వైనా లేకుండా ఈ శిక్షేమిటి తనకు?

అతనికి తెలీకుండానే కన్నీరు చెంపలమీంచి జారిపోయింది.

ఆ రాత్రి అతను నిద్రపోనేలేదు.

ఉదయం హాస్పిటల్ కి వెళ్ళేప్పుడు బావమర్రిని పంపి యింటికి రిజా తెప్పించుకుని వెళ్ళాడు మధ్యాహ్నం భోజనానికి రాలేదు. హాటల్లో తినేసి వచ్చాడు. రజనీకి, అత్తగారికి కేరియరు వచ్చింది. రజనీ "అకలిగాలేదు, తినలేను" అంటే "చూడు....అసలే సీరసంగా వున్నావు. అన్నం తినకపోతే మరీ సీరసపడిపోతావు. తిను" అన్నాడు.

ఆమెకు కళ్ళనీళ్లు తిరిగాయి. రెండుఊడు బొట్లు టపటపా రాలి పడ్డాయి.

ఆమె ఎందుకు కళ్ళనీళ్లు పెట్టుకుంటోందో అతనికి అర్థమైంది. ఇంతకు ముందు ఎప్పుడైనా ఆమె అన్నం తిననంటే దగ్గరుండి ప్రేమతో బుజ్జగించి, కబుర్లుచెప్పి మురిపించి, అభిమానంతో కోప్పడి చిన్నపిల్లలా ఆమెను బెల్లించి తనూ చిన్నపిల్లవాడై ఆమె అన్నం తినేవరకు వేధించుకుతినేవాడు. కూర్చున్న స్థలంలోంచి ఆమె లేవలేకపోతే బలవంతంగా చేతులమీద ఎత్తిపట్టుకొని లాక్కొచ్చేవాడు. అలా అతనిచేత ఎత్తించుకోవాలనే ఆమె భోంచేయనని అప్పుడప్పుడు మొరాయించేది

ఆ దృశ్యాలే ఆమె కళ్ళముందు తిరిగుండాలి.

నాగభూషణం కళ్ళలోనూ అవే దృశ్యాలు.

దొరికిపోయిన దొంగలాగ నాగభూషణం ఆమె ముఖంలోకి చూడలేక పోయాడు. మెల్లగా లేచి ఆమెను మంచంమీద లేవనెత్తి కూచోబెట్టాడు. స్టూలు దగ్గరగా జరిపి డిఫిన్ కేరియర్ దానిమీద పెట్టాడు. "చూడు రజనీ! ఎలాగోలా హితవు చేసుకుని అన్నం తినాలి. లేకపోతే మరీ నీరసంగా వుంటుంది తిను ....నువ్వు తినకపోతే నామీద ఒట్టే" అన్నాడు.

అతనికి ఒట్టమీద నమ్మకంలేదు. అది ఆమెకూ తెలుసు. తను తనలాగ మాట్లాడలేకపోతున్నానని అతనికి కూడా తెలుసు.

ఆమె ఎంగిలిపడి మానేసింది. ఆమెను మరిక బలవంతం చేయలేక పోయాడు.

సాయంకాలం వరకు అక్కడ వుండాలంటే నాగభూషణానికి బోర్ గా అనిపించింది. అలా వెళ్ళొస్తానని చెప్పి దగ్గరలో సినిమా హాలు వుంటే మేట్టికి వెళ్ళాడు. సినిమా చూసే మూడేకూడా లేదు. హాస్పిటల్లో పరాయివాళ్ళ ముందు కూచున్నట్టు కూచోవడం చాలా ఎబ్బెట్టుగా వుంది. బైటికొచ్చి ఊళ్ళో పట్టపగలు తిరగాలంటే ఏమిటోలా వుంది. చీకటిపడేవరకు ఎలాగోలా గడపడం కావాలి.

హాల్లో కూచున్నాడేగాని ఆలోచనలు అక్కడాగలేదు. ఇంటర్వల్ వరకు ఏదోవిధంగా గడిపినా ఆ తర్వాత నిద్రపోయాడు. సినిమా విడిచిపెట్టాక

శ్రీలా వీరాజు కథలు

ఎవరో నిద్రలేపితే లేచాడు. హోటల్లో కాఫీలాగి హాస్పిటల్లో ఓ పావుగంట వుండి యింటికి వెళ్ళిపోయాడు.

రాత్రి మామగారితో మర్నాడు తాను వెళ్ళిపోతానంటే మరో రోజు వుండమన్నాడు ఆయన. మర్నాడు ఉదయం రజనీని యింటికి తీసుకొస్తున్నారట. ఆ మరుసటిరోజు వెళ్ళొచ్చన్నారు.

మర్నాడు ఉదయం రజనీని తీసుకురావడానికి మామగారితోపాటు నాగభూషణం కూడా హాస్పిటల్ కు వెళ్ళాడు. రిజ్ దొరక్కపోతే కొంతదూరం నడిచి వెళ్ళక తప్పింది కాదు. తలవంచుకుని నడుస్తున్నాడు.

తెలిసిన వారెవరో వాళ్ళ మామగారిని పలకరించారు. అమ్మాయి ఆరోగ్యం గురించి పరామర్శిస్తున్నాడు ఆ వ్యక్తి. వీధిమధ్య నిలుచుని మాట్లాడుతున్నారు.

నాగభూషణానికి తలకొట్టేసినట్టుగా వుంది. మెల్లగా తలపైకెత్తాడు. కుళాయినుంచి నీళ్లు వట్టుకొస్తోన్న ఒకామె అతన్నే పట్టి పట్టి చూస్తోంది. అతను తలపైకెత్తి చూడంతోనే చూపు తప్పించేసింది. అతను యిటుపక్కకు చూశాడు. అక్కడ యింటి అరుగుమీద కూచుని మాట్లాడుకుంటున్న యిద్దరు పెద్దమనుషులు, అంతవరకు అతనివేపే నిదానించి చూస్తున్నవారల్లా, అతను అటు చూడంతోనే మరోవైపు ముఖాలు తిప్పేశారు. నాగభూషణం తలెత్తి అటూ యిటూ చూస్తున్నాడు. అంతవరకు ఓ యింటి తలుపు దగ్గరనుంచుని చూస్తోన్న ఓ అమ్మాయి అతను చూస్తోంటే లోపలికి వెళ్ళిపోయి తలుపు వేసుకుంది. అక్కడనుంచి వాళ్ళు కదిలినప్పుడు నాగభూషణం తలవంచుకుని నడవలేదు. తలెత్తి అటూ యిటూ చూసుకుంటూనే వెళ్ళాడు.

హాస్పిటల్ కి వెళ్ళాక డాక్టరుగారితో మాట్లాడివస్తానని మామగారు డాక్టరు రూంకి వెళ్ళారు. నాగభూషణం నేరుగా వార్డులోకి వచ్చాడు.

రజనీ యింకా మంచంమీదే వుంది. అత్తగారు సామాను సర్దుతున్నారు. మంచం దగ్గరకు వచ్చాడు. రజనీ అటు తిరిగి పడుకునివుంది. "ఇంకా పడుకునే వుందేమిటి లేపి కూచోబెట్టింది. మావగారు డాక్టరుగారితో మాట్లాడానికి వెళ్ళారు. రాగానే యింటికి వెళ్ళిపోవచ్చు." అన్నాడు నాగభూషణం అత్తగారితో.

“లేమ్మా....లేచి కూచో, అబ్బాయి వచ్చాడు” అంది. దగ్గరకొచ్చి లేవదీసి కూచోబెట్టింది. కూతురి చెక్కిళ్ళ మీద కన్నీటి చారికలు వుంటే కొంగుతో తుడిచింది.

తడిసిన తలగడను నాగభూషణం చూశాడు.

“రోజుల్లా యిలా ఏడుస్తూ కూచుంటే యిక ఆరోగ్యం ఏంబాగుపడుంది.”

లాలనగా అనబోయిన ఆతని కంఠం కసురుకొన్నట్టు వినిపించింది ఆతనికే. ఆ వెంటనే మళ్ళీ “అలా ఏడవగూడదు రజనీ. ఏడిస్తే నీ ఆరోగ్యం మరి పాడైపోతుంది” అన్నాడు.

ఆమె ఉబ్బిన కళ్ళతో కొద్దిక్షణాలు ఆతన్నే చూస్తూ వుండిపోయింది. చూస్తోన్న ఆమె కళ్ళల్లోంచి కన్నీరు జలజలా కారిపోయింది. వాళ్ళమ్మ మందలిస్తూ కన్నీరు తుడిచింది. ఆతను మౌనంగా చూస్తూవుండిపోయాడు.

మావగారు వచ్చి వెళ్లిపోవడానికి తేక్కి ఏర్పాట్లు చేస్తున్నారు. నాగభూషణం ఒకసారి డాక్టరును కలిసి చెప్పివద్దామని, వెళ్ళాడు.

“చూడండి నాగభూషణం గారూ! ఆవిడ విషయంలో చాలా జాగ్రత్తగా వ్యవహరించాలి సుమండీ. ఆమె మనసుకు ఏ మాత్రం బాధ కలిగినా తట్టుకోలేదు. చాలా వీక్ గా వుంది. ఏవిధంగానూ ఆమెకు మనస్తాపాన్ని కలిగించకూడదు. ఆమె మనసుకు తగిలిన యీ గాయం మానేవరకు ఆవిడ రోగికిందే లెక్క. ఆ విషయం యింట్లో వాళ్ళంతా ఎప్పుడూ గుర్తుంచుకోవాలి” అన్నాడు డాక్టరు.

తలవూపి ఆయన దగ్గర నెలవుతీసుకుని వచ్చేశాడు.

తేక్కిలో యింటికి వస్తోంటే డాక్టరు చెప్పిన మాటలే ఆతని చెవుల్లో మాటి మాటికి వినిపిస్తున్నాయి.

డాక్టరు అలా ఎందుకు చెప్పాడో తను అర్థం చేసుకోలేక పోలేడు. ఆమె విషయంలో చాలా జాగ్రత్తగా వ్యవహరించాలంటే అర్థం ఆమెకు బాధకలిగించొద్దని. ఎందువల్ల ఆమెకు బాధ కలుగుతుందో డాక్టరు చెప్పకపోయినా తనకు తెలుసు. ఆయన అలా వూహించడం అసహజమేమీ కాదు. తను ఒక సామాన్యుడు. రాగద్వేషాలకు అతీతం కాని అతిసామాన్యమైన మనసు తనది.

ఇలాంటి మనసు ఉన్నతంగా ఎలా ఆలోచించగలుగుతుంది? తను ఒక మహా త్ముడిలాగ ఎలా ప్రవర్తించగలడు? ఏ ప్రత్యేకతా లేని, ఏ గొప్పతనమూ లేని అతి సాధారణమైన మామూలు మనిషి తను.

నాగభూషణానికి గత రెండురోజులుగా మాటిమాటికి యిద్దరు వ్యక్తులు గుర్తుకొస్తున్నారు. వాళ్ళనుగురించి ఆలోచించడం అతనికి యిష్టంలేకపోయినా వాళ్ళు అస్తమానం గుర్తుకొస్తూనే వున్నారు. ఇప్పుడుకూడా గుర్తుకొచ్చారు.

అతని కళ్ళలో, ఎప్పుడో చిన్నప్పుడు వాళ్ళ వీధిలో వుండే రాములు కదిలాడు. రాములు ఓ అల్యూమినియం కంపెనీలో పోతపోసిన పాత్ర సామానులకు తరిమెన పెట్టే కార్మికుడు. తనభార్య మరొకరితో తిరుగుతోందని చావ గొడితే, వుట్టింటికి పారిపోయి రెండునెలల తర్వాత వచ్చినప్పుడు ఏమీ జరగ నట్టే అన్నీమర్చిపోయి ఏలుకున్నాడు. రాములు మహాత్ముడు కాడు. మామూలు మనిషి.

నాగభూషణం రాముల్ని గురించి ఆలోచించాడు.

అతని కళ్ళలో మరోవ్యక్తి కూడా కదిలాడు వాళ్ళ ఆఫీసులో లోగడపని చేసి మానేసిన వహీదున్నీసా బేగం భర్త అతను. వహీదున్నీసా కొంతకాలం క్రితం ఓకేసులో చిక్కుకున్నట్టు ఆఫీసులో చెప్పుకున్నారు. పోలీసు రైడింగ్ లో ఓ హోటల్లో పట్టుబడిందట. అప్పట్లో పోలీసులు ఆఫీసుచుట్టూ నాలుగైదు సార్లు తిరగడం చూసికూడా అదే సెక్షన్ లో పనిచేస్తున్న ఓ యు.డి.సి ఆమెను పెళ్ళిచేసుకున్నాడు. వాళ్ళకు యిప్పుడు యిద్దరు పిల్లలు కూడా. ఆ యు.డి.సి హుస్సేనీ మహాత్ముడు కాదు. అతి సాధా వ్యక్తి.

నాగభూషణం హుస్సేనీ గురించి ఆలోచించాడు.

‘రాములు, హుస్సేనీ తనలాటివారే. తనకన్నా అతి సామాన్యులే. కాని.’

నాగభూషణం ఆలోచనలు దేక్కితోపాటు ఆగిపోయాయి.

గుమ్మం ముందు ఆగిన దేక్కిని, అందులోంచి దిగుతోన్న రజనీని వీధి వీధంతా చూస్తున్నా నాగభూషణం ఆమెకు చెయ్యి అసరాయిచ్చి మెల్లగా మెట్లు ఎక్కించి లోపలికి తీసుకెళ్ళాడు.

ప్రభ ఎదురొచ్చి వలకరిస్తే ఆమెను కావలించుకుని ఘొల్లున ఏడ్చేసింది రజని ఎంతకీ ఆమె ఊచుకోకపోతే నాగభూషణమే కల్పించుకుని గదిలోకి

తీసుకెళ్లి మంచంమీద కూచోబెట్టాడు. జేబు రుమాలుతో ఆమె కన్నీటిని తుడిచాడు. ప్రభ రజనీకని కాఫీ పట్టుకొస్తే తనే అందుకుని చల్లాచ్చి ఆమెకు పట్టాడు.

ఆమె ఉలుకూపలుకూ లేకుండా అతను చేసే ప్రతిచర్య నీళ్ళు విండిన కళ్ళతో చూస్తూ, నిర్లిప్తంగా అతను చెప్పినట్టు చేస్తోంది.

ఆమె అలా చూస్తోంటే నాగభూషణానికి గుండె దేవినట్టుగా వుంది. ఎప్పుడూ కలకల్లాడుతూ కబుర్లు చెబుతూవుండే ఆమె చలాకీతనం యిప్పుడు లేదు. పొడైపోయిన రేడియోలా దిగాలుగా వుంది ఆమె. గూడు వొదిలిన పక్షిలా చిరునవ్వు ఎటో ఎగిరిపోయింది. కళ్ళలో వెలుగులు లేవు, మబ్బేసినట్టు మసకబారిపోయాయి. ఆగిపోయిన గోడగడియారంలా ఉందామె. క్షణం తీరిక లేనట్టు ఏదో ఒక పని చేస్తూనేవుండేది ఎప్పుడూ. ఆ చైతన్యం, ఆ ఉత్సాహం యిప్పుడు ఏ మరలోనో చిక్కుకుపోయాయి గాబోలు. ఏ తుప్పుపట్టిన చక్రంలోనో ఘనీభవించిపోయి వుండాలి. ఆ రజనీకి ఈ రజనీకి ఎంత తేడా! అప్పుడామె వర్షాకాలంలో కొండవాగు. ఇప్పుడు ఎండిపోయి యిసకడొక్కల్లో దైన్యాన్నంతా నిలపుకున్న వేసవి వాగు.

నాగభూషణం ఓ అయిదు నిమిషాలు ఆమె పక్కనే మంచంమీద కూచుని 'కాస్సేపు పడుకుని రెస్టు తీసుకో' అని చెప్పి వచ్చేశాడు. నడవాలో భోజనాల టైము వరకు న్యూస్ పేపరు తిరగేస్తూ వుండిపోయాడు.

భోజనంచేసి ఈజీచైర్ లో అలా జేరబడితే నిద్రపట్టేసింది. లేచేసరికి మూడయ్యింది. ముఖం కడుక్కుందామని తువ్వాలలు గురించి రజనీవున్న రూములోకి వెళ్ళాడు. మంచంమీద గోడకు చేరబడి ఏదో రాసుకుంటున్న రజనీ అతని అలికిడి విని చటుక్కున రాయడం ఆపేసి కాగితాన్ని తలగడకింద పెట్టేయడం నాగభూషణం చూశాడు గాని, అట్టే పట్టించుకోలేదు. కాని, బాత్ రూములో సబ్బుతో ముఖం రుద్దుకోబోతూ చటుక్కున ఆగిపోయాడు

మనుసులో ఏమూలో కదిలిన చిన్న ఆలోచన మనసంతా తరంగాలుగా చుట్టేసి ఆల్లుకుపోయింది. అతను సబ్బునీ, నీళ్ళచెంబునీ అక్కడ పడేసి హడావుడిగా ఆమె గదిలోకి వచ్చాడు. ఆమె చేతిలో కాగితాలు లేవుకాని

పెన్నుమాత్రం కేప్ తెరిచేవుంది. చేతిలోని పెన్నును చాలా తాపీగా కింద పెట్టి పక్కన గ్లాసులో నీళ్ళుంటే తీసుకొని తాగింది.

నాగభూషణం తువ్వాలు పెట్టడానికి వెళ్ళినట్టుగా అక్కడ పడేసి చొక్కా వేసుకుని యివతలకి వచ్చేశాడు. నడవాలనే ఈజీచైర్ లో న్యూస్ పేపరూ, వారపత్రికా చూస్తూ వుండిపోయాడు. ఇంట్లోవాళ్లు మధ్యాహ్నం కాసేపు ఓ కునుకు తీసి యిప్పుడే లేచి టిఫిన్లుచేసే ప్రయత్నంలో వున్నారు. మావగారు యింకా నిద్ర లేవలేదు. కోటి మధ్యాహ్నం అసలు యింట్లోనేలేడు.

రజనీ బాత్ రూమ్ కి కాబోలు దొడ్లోకి వెళ్ళింది. ఆమె తిరిగివచ్చేసరికి నాగభూషణం గదిలో తల దుప్పుకుంటున్నాడు. ఆమె మామూలుగా వచ్చి పడుకుంది. నాగభూషణం మంచంమీద కూచుని, అటు తిరిగిపోయివున్న ఆమెను తనవైపు తిప్పుకున్నాడు. ఆమె కళ్ళలోకి చూస్తూ—

“రజనీ రేపు నేను వెళ్ళి పోతున్నాను. సీవ్ ఇంట్లో బాగా స్వస్థత చేకూరక వుత్తరం రాస్తే వచ్చి తీసుకువెళ్తాను. నీకు తెలుసుకదా నేను వంటరివాడని, నువ్వు లేకపోతే నేను పిచ్చివాడనిపిస్తాను. నాకు శాశ్వతంగా దూరమైన నన్ను పిచ్చివాడిని చేయనని చెప్పు. నువ్వేమీ తప్పు చేయనప్పుడు నువ్వెందు కలా బాధ పడతావు. చచ్చిపోవాలనుకోవడం శుద్ధ తెలివితక్కువ. అలాటి పిచ్చిపిచ్చి ప్రయత్నాలు చేయనని మాటిప్పు. రజనీ! నువ్వూ ప్రయత్నాలు చెయ్యొద్దు. అంత ఘోరంగా నన్ను శిక్షించొద్దు....”

రజనీ తలగడ కింద చెయ్యిపెట్టి చూసింది. అక్కడవుంచిన కాగితం చేతికి తగల్గేదు. చివాల్ను లేచి కూచుని తలగడ తీసింది. కాగితం లేదు. నాగభూషణం జేబులోంచి అసంపూర్తిగా రాసివున్న ఓ కాగితం తీసి ఆమె కళ్ళ ఎదుటనే ముక్కలుముక్కలుగా చించేసి కీటికీలోంచి అవతలకి విసిరేశాడు

“ఈ వుత్తరం నేను చూసుండకపోతే ఏ రాత్రివేళో నువ్వు....”

అతను యింకా మాట పూర్తి చేయలేదు. రజనీ భోరున ఏడుస్తూ అతని గుండెలమీద వాలిపోయింది

